

20080971853

ВЛАДА НА РЕПУБЛИКА МАКЕДОНИЈА

Врз основа на член 36 став 3 од Законот на Владата на Република Македонија („Службен весник на Република Македонија“ бр.59/2000, бр.12/2003, 55/2005, 37/2006, 115/07 и 19/08), Владата на Република Македонија, на 8.07.2008 година, донесе

ОДЛУКА ЗА ФОРМИРАЊЕ НА НАЦИОНАЛЕН СОВЕТ ЗА ИНФОРМАТИЧКО ОПШТЕСТВО

Член 1

Со оваа Одлука се формира Национален совет за информатичко општество, како стручно и советодавно тело од областа на информатичкото општество и се уредуваат неговите работи и задачи, составот, како и начинот на неговото работење.

Член 2

Националниот совет за информатичко општество (во натамошниот текст: Национален совет) работи како форум за размена на идеи, искуства и информации од областа на информатичкото општество и медиумите и обезбедува координација и учество на сите чинители (јавниот, приватниот, граѓанскиот и академскиот сектор) во развојот на информатичкото општество и медиумите при што ги има следниве надлежности:

1. Поддршка на работата на Владата на Република Македонија во развојот на информатичкото општество и медиумите преку:
 - Доставување насоки, сугестии и препораки за одредени актуелни прашања од областа на информатичкото општество;
 - Доставување насоки, сугестии и препораки за промена или нови мерки во акционите планови на стратегии од областа на ИКТ претходно усвоени од Владата на Република Македонија;
 - Доставување насоки, сугестии и препораки за користење на средства за развој на информатичко општество; и
 - Доставување насоки, сугестии и препораки за развојот на процесот на дигитализацијата на електронските медиуми.
2. Координација и соработка со државни институции:
 - Доставување конкретни насоки, сугестии и препораки до државните институции за развој на електронските комуникации, информатичките технологии и медиуми и проектите поврзани со евроинтеграциите;
 - Подготовка на мислења, анализи и одговори во однос на одредени прашања поставени од институциите на системот и сите чинители, а се поврзани со развојот на информатичкото општество и медиумите;
 - Координација и соработка со институциите надлежни за имплементација на мерките од стратегиите и следење на имплементацијата на мерките од стратегиите, објавување извештаи за процесот, како и проактивно следење на политиката за ИКТ индикатори; и
 - Предлагање изработка на одредени студии, анализи кои произлегуваат од усвоените стратегии во насока на развојот на информатичкото општество и медиумите.

Член 3

Основни начела на работата на Националниот совет се:

1. Транспарентност при работењето;
2. Вклучување на сите чинители во развојот на информатичкото општество и медиумите;
3. Проактивност при имплементација на стратегии од областа на ИКТ претходно усвоени од Владата на Република Македонија;
4. Воспоставување постојана двонасочна комуникација меѓу сите чинители во развојот на информатичкото општество и медиумите.

Член 4

За работата на Националниот совет ќе се донесе Деловник за работа во кој ќе ги дефинира правилата и процедурите за работата на Националниот совет.

Деловникот за работа од став 1 на овој член ќе се донесе со двотретинско мнозинство од членовите на Националниот совет.

Со актот од став 1 на овој член ќе се дефинираат сите работни процеси и начинот на функционирање на Националниот совет и оперативниот технички тим, начинот на соработка и комуникација меѓу Националниот совет со Владата на Република Македонија, Секретаријатот за информатичко општество, оперативниот технички тим како и соработката и комуникацијата со други државни органи и институции.

Националниот совет ќе усвојува Годишен план за работа заснован на Акциониот план за имплементација на Националната стратегија за развој на електронските комуникации со информатички технологии, како и акционите планови од другите стратешки документи, претходно усвоени од Владата на Република Македонија.

Работата на Националниот совет ќе биде целосно поддржана од Секретаријатот за информатичко општество при Владата на Република Македонија.

Член 5

Сите документи кои ќе произлезат од работата на Националниот совет ќе бидат јавно достапни и веднаш објавени на интернет порталот на Националниот совет.

Член 6

Националниот совет е составен од 15 членови и тоа:

- Претседател
- Заменик претседател и
- 13 членови.

Член 7

За претседател на Националниот совет се именува министерот без ресор надлежен за развој на информатичкото општество м-р Иво Ивановски.

Член 8

Заменик-претседателот на Националниот совет ќе биде раководен државен службеник од областа на информатичкото општество и медиумите именуван од Владата на Република Македонија по предлог на министерот надлежен за развој на информатичко општество и министерот за транспорт и врски.

Член 9

Останатите членови на Националниот совет го сочинуваат:

- Два претставника на државните институции поврзани со развој на информатичкото општество, електронските комуникации и медиуми именувани од министерот надлежен за развој на информатичко општество и министерот за транспорт и врски по предлог на институциите;
- Четири претставника од бизнис секторот на Република Македонија именувани, по еден претставник, од Сојуз на стопански комори, Стопанска комора на Република Македонија, Стопанска комора на Северозападна Македонија, Асоцијација на приватни електронски медиуми;
- Два претставника именувани од невладиниот сектор поврзани со развој на информатичкото општество и медиуми (еден претставник од областа на развој на информатичкото општество, еден од областа на развој на медиумите);
- Два претставника од академскиот сектор именувани од Интеруниверзитетската конференција;

- Еден претставник од локалната самоуправа именуван од Заедницата на единиците на локалната самоуправа; и
- Два експерта кои со својата работа многу придонеле за развој на информатичкото општество именувани од министерот надлежен за развој на информатичко општество и министерот за транспорт и врски.

Работата во Националниот совет е на волонтерска основа.

Член 10

Секретаријатот за информатичко општество од член 4 став 5 ќе определи свои претставници кои ќе работат за потребите на Националниот совет, а еден од нив ќе биде одговорен/раководител за овој оперативен технички тим.

Постојани учесници во работата на оперативниот технички тим од став 1 на овој член ќе бидат и лица од Министерството за транспорт и врски, Агенцијата за електронски комуникации и Државниот завод за статистика.

Покрај постојаните учесници од став 2 на овој член, на барање на раководителот на оперативниот технички тим, во работата на оперативниот технички тим, можат да се вклучат и претставници од други државни органи и институции.

Член 11

Националниот совет по потреба може да формира експертски работни групи кои ќе ги вклучуваат сите засегнати и заинтересирани страни за решавање на одредени прашања поврзани со развојот на информатичкото општество и медиуми.

Член 12

Оваа одлука влегува во сила наредниот ден од денот на објавување во „Службен весник на Република Македонија“.

Бр. 19-3085/1/1
8 јули 2008 година
Скопје

Претседател на Владата
на Република Македонија,
м-р **Никола Груевски**, с.р.